

تحفظ خواتین (فوجداری ترمیمی) بل 2006ء

متحدہ مجلس عمل کا موقف اور مذاکرات کے میز پر

تحریر: جناب اسد اللہ بھٹو ایڈووکیٹ (ایم این اے)

متحدہ مجلس عمل نے حدود قوانین کے جائزہ کے لئے ایک جائزہ سب کمیٹی (حدود کمیٹی) تشکیل دی تھی جو کہ مولانا سید نصیب علی شاہ صاحب، مولانا عبدالملک صاحب، اسد اللہ بھٹو صاحب پر مشتمل تھی۔ حکومت کی طرف سے مشاورت کے لئے مدعو کردہ علمائے کرام مولانا حسن جان صاحب، مولانا مفتی نیب الرحمن صاحب، ڈاکٹر محمد سرفراز نعیمی، مولانا قاری حنیف جالندھری، مولانا مفتی غلام الرحمن، مولانا زاہد الراشدی کی ٹیم سے مورخہ 6 ستمبر 2006ء بوقت صبح 8:30 بجے سب کمیٹی روم نمبر 2 پارلیمنٹ ہاؤس اسلام آباد میں میٹنگ ہوئی۔ مولانا جسٹس (ر) محمد تقی عثمانی صاحب بیرون ملک ہونے کی وجہ سے اجلاس میں شریک نہ ہو سکے۔ حکومت کی طرف سے چودھری شجاعت حسین (صدر مسلم لیگ ق) محمد وصی ظفر (وزیر قانون) محمد علی درانی (وزیر اطلاعات) سردار نصر اللہ دریشک (چیرمین سلیکٹ کمیٹی برائے حدود ترمیمی بل 2006ء) جسٹس (ر) منصور (وفاقی سیکرٹری قانون) اور دیگر نے شرکت کی۔ علماء نے سلیکٹ کمیٹی کی رپورٹ اور حدود قوانین کے مطالعہ کے لئے وقت طلب کیا تا کہ قرآن و سنت کی روشنی میں اپنی رائے دے سکیں۔ اجلاس کو مورخہ 11 ستمبر 2006ء بروز پیر تک ملتوی کر دیا گیا۔ حکومت نے علماء کو ایک دن قبل مورخہ 10 ستمبر 2006ء بروز اتوار مدعو کر کے مذاکرات کئے۔ مورخہ 11 ستمبر 2006ء کو شام 5:00 بجے ایم ایم اے کے رہنماؤں حافظ حسین احمد صاحب، مولانا سید نصیب علی شاہ صاحب، مولانا عبدالملک صاحب، اسد اللہ بھٹو صاحب، علامہ عبدالجلیل نقوی صاحب وغیرہ نے علماء کے ساتھ میٹنگ کی، جس میں درج ذیل نکات و مطالبات پیش کئے گئے:

☆ جرم زنا (نفاذ حدود) آرڈیننس 1979ء

۱۔ زنا بالرضا کی تعزیری سزا کی بحالی

۲۔ زنا بالجبر کی صورت میں حد کی بحالی

۳۔ قرآن و سنت کی بالادستی

۴۔ حد و تعزیر کے قانون کی بحالی

۵۔ مختلف اصطلاحات و تشریحات کی بحالی

۶۔ 16 سال سے کم عمر میں جرم زنا کی صورت میں سزا کی بحالی

- ۷۔ برائی کے اڈوں کے لئے خواتین کی خرید و فروخت کے جرم میں کم از کم سزا متعین کرنا
- ۸۔ ارتکاب جرم زنا بالجبر میں مرد و عورت کی تفریق کا خاتمہ
- ۹۔ اقدام جرم سے متعلق دفعہ کی بحالی
- ۱۰۔ جرم زنا میں ثبوت ہونے کے باوجود کسی وجہ سے حد ساقط ہونے پر تعزیری سزا کی بحالی
- ۱۱۔ مجموعہ تعزیرات پاکستان کی ضروری دفعات کا اطلاق
- ۱۲۔ جرم زنا کے ساتھ دیگر جرائم کا اسی عدالت میں فیصلہ
- ۱۳۔ جرم زنا (نفاذ حدود) آرڈی نینس 1979ء میں زنا کے معاون جرائم کے لئے سزا کی بحالی
- ۱۴۔ نالاش کی بجائے FIR کے طریقہ کار کی بحالی
- ☆ جرم قذف (نفاذ حد) آرڈی نینس 1979ء

۱۔ مختلف تشریحات و اصطلاحات کی بحالی

۲۔ جرم زنا کے ملزم کے بری ہونے پر خود بخود قذف لاگو ہونے کے لئے مدعی کا دعویٰ

۳۔ قذف کے مواد کی طباعت یا کندہ کرنے یا فروخت کرنے پر پابندی

۴۔ اقدام قذف کی سزا کی بحالی

۵۔ لعان کے دفعہ کی مکمل بحالی اور ”انفساخ از دواج مسلمانان ایکٹ 1939ء“ سے حذف کرنا

۶۔ تعزیرات پاکستان کی بعض دفعات کا اطلاق

۷۔ ضابطہ فوجداری کی بعض دفعات کا اطلاق

۸۔ قرآن و سنت کی بالادستی

علماء اور حکومت کے درمیان 10 ستمبر 2006ء کو تفصیلی مشاورت کے بعد جاری کردہ اعلامیہ کے مطابق درج ذیل امور پر اصولی اتفاق

رائے ہو گیا اور طے پایا کہ باقی امور کے لئے وقت ملنے پر سفارشات پیش کی جائیں گی۔

۱۔ زنا بالجبر اگر حد کی شرائط کے ساتھ ثابت ہو جائے تو اس پر حد زنا جاری کی جائے گی۔

۲۔ حدود آرڈی نینس میں زنا موجب تعزیر کی بجائے ”فحاشی“ کے عنوان سے ایک نئی دفعہ کا تعزیرات پاکستان (ppc) میں اضافہ کیا

جائے گا، جس کا متن درج ذیل ہے،

A man and a woman are said to commit lewdness if they willfully have sexual intercourse with one another and shall be punished with imprisonment which

may extend to five years and shall also be liable to fine.

۳۔ زنا آرڈیننس کی دفعہ کی جگہ مندرجہ ذیل تحریر کی جائے گی:

in the interpretation and application of this ordinance, the injunctions of islam, as laid down in the Holy Quran and sunnah, shall have effect not with standing anything contained in any other law for the time being in force

اعلامیہ سامنے آنے پر علماء کی خدمت میں درج ذیل خلاف شریعت پہلوؤں کی نشان دہی کی گئی جس سے علماء نے اتفاق کیا۔

۱۔ لعان کی کاروائی کے لئے فوجداری عدالت اور فسخ نکاح کے لئے عدالت کا دو ہر انظام۔

۲۔ زنا کے ملزم کو بری کرتے وقت عدالت کی طرف سے قذف کی suo moto کاروائی کے بجائے مدعی کے دعویٰ پر ہونا۔

۳۔ 16 سال سے کم عمر کی لڑکی کا مرضی سے زنا کو زنا بالجبر قرار دے کر سزا ختم کرنا۔

۴۔ زنا کی حد و تعزیر کے لئے کم از کم بلوغت کی بجائے 16 سال کو قرار دینا۔

۵۔ اعلامیہ میں موجود جملہ ”اس بل میں اصولی طور پر قرآن و سنت کے منافی کوئی بات باقی نہیں رہی“ کو حذف کرنے کا مطالبہ علماء نے مان لیا تھا لیکن پھر بھی میڈیا کو مذکورہ جملے کے ساتھ اعلامیہ جاری کرنا۔

حکومت اور مدعو کردہ علماء سے اتفاق رائے کی روشنی میں قانون کے مسودہ کا جائزہ لینے کے لئے 13 ستمبر 2006ء کو قائد حزب اختلاف مولانا فضل الرحمن صاحب کی صدارت میں ایک طویل اجلاس ہوا۔ جس میں لیاقت بلوچ، حافظ حسین احمد، مولانا قاری گل رحمن، پروفیسر ساجد میر، صاحبزادہ ابوالخیر محمد زبیر، علامہ عبدالجلیل نقوی، سید نصیب علی شاہ، مولانا عبدالملک، اسد اللہ بھٹو، سینیٹر طلحہ محمود آریان نے شرکت کی۔ جس میں سلیکٹ کمیٹی کی رپورٹ میں موجود غیر شرعی امور کی مذکورہ بالا تفصیلی فہرست حکومت کے مدعو کردہ علمائے کرام کی خدمت میں دوبارہ پیش کرنے کا فیصلہ ہوا۔ بعد ازاں (اسی دن) حکومتی مدعو کردہ علمائے کرام کے ساتھ پنجاب ہاؤس میں میٹنگ کے دوران مذکورہ علمائے کرام نے اتفاق کیا۔ البتہ درج ذیل امور نہایت اہم ہونے کی وجہ سے ان کو اولیت دینے اور ہر صورت میں منوانے کی سعی پر اتفاق کیا گیا اور یہ کم از کم مطالبات مندرجہ ذیل ہوں گے۔

۱۔ جرم زنا بالجبر یا زنا کے مقدمہ میں حد کی سزا نہ ملنے پر تعزیر کی سزا اور تعزیری مقدمہ میں ثبوت ملنے پر حد کی سزا کا اختیار اسی عدالت کو دینا

۲۔ نئی تجویز کردہ دفعات کے مطابق ناش عدالت میں داخل کرنے کے طریقہ کار کو ختم کر کے FIR درج کرانے اور ضابطہ فوجداری کی

دفعہ 165B کو فوجداری قوانین ترمیمی ایکٹ 2004ء (ایکٹ 01 مجریہ 2005ء) کے طریقہ کار کو بحال کرنا۔

۳۔ زنا بالرضا اور زنا بالجبر میں عمر کے تعین کی بجائے بلوغت کو کوئی قرار دینا۔

۴۔ جرم زنا (نفاذ حدود) آرڈیننس کی زنا بالجبر کے متعلق موجود عبارت حد کی سزا کی بحالی اور تعزیر کیلئے PPC میں بھی اس کو شامل کرنا۔

۵۔ حدود آرڈیننس میں اقدام جرم اور تعاون جرم کی دفعات کی بحالی۔

۶۔ برائی کے اڈوں کے لئے خواتین کی خرید و فروخت کے جرم میں کم از کم سزا کا تعین۔

حکومت اور علماء کی میننگ کے بعد حکومتی مسودہ قانون 14 ستمبر 2006ء کو بعد عصر موصول ہوا۔ اس پر مولانا فضل الرحمن صاحب، قائد حزب اختلاف قومی اسمبلی، کی صدارت میں جائزہ لیا گیا جس میں لیاقت بلوچ صاحب، حافظ حسین احمد صاحب، مولانا قاری گل رحمن صاحب، پروفیسر ساجد میر صاحب، صاحبزادہ ابوالخیر محمد زبیر صاحب، مولانا سید نصیب علی شاہ صاحب، مولانا عبدالملک صاحب، اسد اللہ بھٹو صاحب، طلحہ محمود آریان صاحب نے شرکت کی۔ علماء کی جن سفارشات کے متعلق باور کروایا گیا تھا وہ مسودہ قانون میں شامل نہ تھیں۔ اس مسودہ پر اعتراضات اختصار کیساتھ ذیل میں درج ہیں:-

۱۔ دفعہ 494B تعزیرات پاکستان (زنا بالرضا کے متعلق) کا نام تبدیل کر دیا گیا ہے اور نئے نام سے یہ دفعہ صرف زنا بالرضا کے غیر شادی شدہ مجرمین کے لئے ہوگا اور شادی شدہ مجرم پر اس کا اطلاق نہ ہوگا جو کہ غیر شرعی ہے۔

۲۔ نئی تجویز کردہ دفعہ 499A میں زنا بالرضا کے مجرم کے بری ہونے کی صورت میں فریادی (مستغیث) کو 5 سال کی سزا سے متعلق دفعہ کا اضافہ اور اس کا متن غیر شرعی ہے۔ نیز اس دفعہ کی وجہ سے جرم زنا کی فریاد (FIR) نالاش داخل نہ ہوگی۔ نتیجتاً عدالتی تدارک (Judicial relief) اور انصاف کے خاتمہ سے زنا کی حوصلہ افزائی ہوگی۔

۳۔ تمام سابقہ اعتراضات برقرار ہیں۔

اس صورتحال سے یہ بات واضح ہوگئی کہ حکومت نے علماء کے ساتھ صرف 3 مطالبات پر اتفاق رائے کیا لیکن مسودہ بناتے وقت ان کو غیر شرعی طور پر تحریر کیا اور مختلف طریقوں سے ان کو غیر موثر بنانے کا اہتمام کیا جس کی وجہ سے یہ کہا جاسکتا ہے کہ حکومت علماء کی رائے کو عملی جامہ پہنانے کے لئے تیار نہیں ہے۔

اسد اللہ بھٹو
(ممبر قومی اسمبلی)
رکن

مولانا عبدالملک
(ممبر قومی اسمبلی)
رکن

مولانا سید نصیب علی شاہ
(ممبر قومی اسمبلی)
چیمبرین